

በየሰባቱ ዓመት መጨረሻ የዕዳ ምሕረት ታደርጋለህ።

2 ፤ ለምሕረቱም የሚገባ ወግ ይህ ነው፤ አብዳሪ ሁሉ ለባልንጀራው ያበደረውን ይተዋል፤ የእግዚአብሔር ይቅርታ ታውጃልና ያበደረውን ከባልንጀራው ወይም ከወንድሙ አይሻ።

3 ፤ ከእንግዳላ ላይ ያበደርኸውን መፈለግ ትችላለህ፤ በወንድምህ ላይ ያለውን ሁሉ ግን እጅህ ይተዋል።

4 ፤

5 ፤ አምላክህም እግዚአብሔር ትወርሳት ዘንድ ርስት አድርጎ በሰጠህ ምድር ላይ እግዚአብሔር በእውነት ይባርክሃልና አንተ የአምላክህን የእግዚአብሔርን ቃል ፈጽመህ ብትሰማ፤ ታደርጋትም ዘንድ ዛሬ የማዝዝህን ይህችን ትእዛዝ ሁሉ ብትጠብቅ፤ በመካከልህ ድሀ አይኖርም።

6 ፤ አምላክህም እግዚአብሔር ተስፋ እንደ ሰጠህ ይባርክሃል፤ ለብዙ አሕዛብም ታበድራለህ፤ አንተ ግን አትበደርም፤ ብዙ አሕዛብንም ትገዛለህ፤ አንተን ግን አይገዙህም።

7 ፤ አምላክህ እግዚአብሔር በሰጠህ በአገርህ ደጅ ውስጥ ከሚኖሩ ከወንድሞችህ አንዱ ቢደኸይ፤ ልብህን አታጽና፤ በድሀው ወንድምህ ላይ እጅህን አትጨብጥ።

8 ፤ ነገር ግን እጅህን ለእርሱ ክፈት፤ የለመነህንም አስፈላጊውን ነገር አበድረው።

9 ፤ ሰባተኛው ዓመት የዕዳ ምሕረት ዓመት ቀርቦአል ብለህ ክፉ አሳብ በልብህ እንዳታስብ፤ ለድሀውም ወንድምህ እንዳች የማትሰጥ እንዳትሆን፤ ዓይኑም በእርሱ ላይ ክፉ እንዳይሆን፤ እርሱም ወደ እግዚአብሔር በአንተ ላይ እንዳይጮህ፤ ኃጢአትም እንዳይሆንብህ ተጠንቀቅ።

10 ፤ እጅህን በምትጥልበት ሁሉ አምላክህ እግዚአብሔር ስለዚህ በሥራህ ሁሉ ይባርክሃልና ፈጽመህ ስጠው፤ በሰጠኸውም ጊዜ በልብህ አትጸጸት።

11 ፤ ድሆች ከምድራቱ ላይ አያልቁምና ስለዚህ እኔ። በአገርህ ውስጥ ላለው ድሀ ለተቸገረውም ወንድምህ እጅህን ትከፍታለህ ብዬ አዝዝሃለሁ።

12 ፤ አንተም ወንድምህን ዕብራዊውን ወይም ዕብራዊቱን ብትገዛ ስድስት ዓመት ያገልግሉህ፤ በሰባተኛውም ዓመት ከአንተ ዘንድ አርነት አውጣው።

13 ፤ ከአንተም ዘንድ አርነት ባወጣኸው ጊዜ ባዶውን አትስደደው፤

14 ፤ ነገር ግን ከመንጋህ፤ ከአውድማህም፤ ከወይንህም መጥመቂያ ትለግስለታለህ፤ አምላክህ እግዚአብሔር እንደ ባረከህ መጠን ትሰጠዋለህ።

15 ፤ አንተም በግብፅ ምድር ባሪያ እንደ ነበርህ አምላክህም እግዚአብሔር እንዳዳነህ አስብ፤ ስለዚህ እኔ ዛሬ ይህን ነገር አዝዝሃለሁ።

16 ፤ እርሱ ግን አንተንና ቤትህን ስለወደደ፤ ከአንተም ጋር መልካም ስለ ሆነለት። ልወጣ አልወድድም ቢል፤

17 ፤ አንተ ወስፌ ወስደህ በቤትህ በር ላይ ጆሮውን ትበሳዋለህ፤ ለዘላለምም ባሪያ ይሆንልሃል። በሴት ባሪያህ ደግሞ እንዲሁ ታደርጋለህ።

18 ፤ እርሱንም አርነት ባወጣኸው ጊዜ የምንደኝነቱን ሥራ ሁለት እጥፍ አድርጎ ስድስት ዓመት አገልግሎሃልና አይከበድህ፤ አምላክህም እግዚአብሔር በምትሠራው ሁሉ ይባርክሃል።

19 ፤ ላምህና በግህ የወለዱትን ተባት የሆነውን በኩራት ለአምላክህ ለእግዚአብሔር ትቀድሳለህ፤ በበሬህ በኩራት አትሥራበት፤ የበግህንም በኩራት አትሸልት።

20 ፤ አምላክህ እግዚአብሔር በመረጠው ስፍራ አንተና ቤተ ሰብህ በየዓመቱ በአምላክህ በእግዚአብሔር ፊት ብሉአቸው።

21 ፤ ነውረኛ ወይም አንካሳ ወይም ዕውር ቢሆን፤ ወይም አንዳች ክፉ ነውር ቢኖረው፤ ለአምላክህ ለእግዚአብሔር አትሠዋው።

22 ፤ በአገርህ ደጅ ውስጥ ትበላዋለህ፤ ንጹሕ ሰው ንጹሕም ያልሆነ ሚዳቋና ዋላ እንደሚበሉ ይበሉታል።

23 ፤ ነገር ግን ደሙን እንደ ውኃ በምድር ላይ አፍስሰው እንጂ አትብላው።